

ကယားပြည်နယ်လွှတ်တော်
၂၀၁၁-၂၀၁၂ ခုနှစ်၊ ဒေသန္တရစီမံကိန်းဥပဒေ
(၂၀၁၂ ခုနှစ်၊ ပြည်နယ်လွှတ်တော် ဥပဒေအမှတ် ၁။)
၁၃၇၃ ခုနှစ်၊ တပေါင်းလဆန်း ၉ ရက်
(၂၀၁၂ ခုနှစ်၊ မတ်လ ၁ ရက်)

နိဒါန်း

၂၀၀၈ ခုနှစ်၊ ပြည်ထောင်စုသမ္မတ မြန်မာနိုင်ငံတော် ဖွဲ့စည်းပုံအခြေခံဥပဒေပုဒ်မ ၂၅၁ နှင့်အညီ ကယားပြည်နယ်လွှတ်တော်သည် ပြည်ထောင်စုအစိုးရက ချမှတ်ထားသည့် မူဝါဒများနှင့်သော်လည်းကောင်း၊ ပြည်ထောင်စုဥပဒေများနှင့်သော်လည်းကောင်း မဆန့်ကျင်စေဘဲ ပြည်နယ်အတွင်း အကောင်အထည်ဖော် ဆောင်ရွက်မည့် လုပ်ငန်းများနှင့်စပ်လျဉ်းသည့် စီမံကိန်းများကို ပြည်နယ်လွှတ်တော်၏ သဘောတူညီချက်ဖြင့် အကောင်အထည်ဖော် ဆောင်ရွက်နိုင်ရေးအတွက် ဤဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့် အဓိပ္ပာယ်ဖော်ပြချက်

- ၁။ ဤဥပဒေကို ၂၀၁၁-၂၀၁၂ ခုနှစ် ဒေသန္တရစီမံကိန်းဥပဒေဟု ခေါ်တွင်စေရမည်။
- ၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည် -
 - (က) **ဒေသန္တရစီမံကိန်း**ဆိုသည်မှာ သတ်မှတ်ထားသည့် အချိန်ကာလအတွင်း ပြည်နယ် အတိုင်းအတာ အရ လူမှုစီးပွားရေး ဖွံ့ဖြိုးတိုးတက်စေရန် ချမှတ်ဆောင်ရွက်သော လုပ်ငန်းအစီအစဉ်များနှင့် ရည်မှန်းချက်များကို ဆိုသည်။
 - (ခ) **ဦးတည်ချက်**ဆိုသည်မှာ သတ်မှတ်ထားသည့် အဓိကမျှော်မှန်းချက်များကို ဆိုသည်။
 - (ဂ) **စီမံကိန်းလျာထားချက်**ဆိုသည်မှာ စီးပွားရေးကဏ္ဍများအလိုက် ဖွံ့ဖြိုးတိုးတက်ရန် ဆောင်ရွက်ရမည့် အချက်အလက်များကို ဆိုသည်။
 - (ဃ) **အစီအစဉ်**ဆိုသည်မှာ ရည်မှန်းချက်များပြည့်မီရေးအတွက် အကောင်အထည်ဖော် ဆောင်ရွက်မည့် လုပ်ငန်းစဉ်အဆင့်ဆင့်ကို ဆိုသည်။
 - (င) **အခြေခံနှစ်**ဆိုသည်မှာ နှစ်စဉ်တိုးတက်မှုအခြေအနေများကို နှိုင်းယှဉ်နိုင်ရန် အခြေခံသည့်ခုနှစ်ကို ဆိုသည်။
 - (စ) **ပုံမှန်ဈေးနှုန်း**ဆိုသည်မှာ အခြေခံနှစ် ၂၀၁၀-၂၀၁၁ ခုနှစ်တွင် ဖြစ်ပေါ်သောကုန်ပစ္စည်းနှင့် ဝန်ဆောင်မှုတို့၏ဈေးနှုန်းကို ဆိုသည်။
 - (ဆ) **နှစ်အလိုက်ဈေးနှုန်း**ဆိုသည်မှာ သက်ဆိုင်ရာ ဘဏ္ဍာရေးနှစ်အလိုက် ဖြစ်ပေါ်သောကုန်ပစ္စည်းနှင့် ဝန်ဆောင်မှုတို့၏ဈေးနှုန်းကို ဆိုသည်။
 - (ဇ) **ကဏ္ဍ**ဆိုသည်မှာ ထုတ်လုပ်သောကုန်ပစ္စည်းနှင့် ဝန်ဆောင်မှုအမျိုးအစားအပေါ် အခြေခံ၍ ဖွဲ့စည်းထားသော စီးပွားရေးကဏ္ဍ ၁၄ ခုကို ဆိုသည်။
 - (ဈ) **ကဏ္ဍကြီး**ဆိုသည်မှာ စီးပွားရေးကဏ္ဍ ၁၄ ခုကို လုပ်ငန်းသဘောသဘာဝတူညီမှုအပေါ် အုပ်စု ဖွဲ့စည်း၍ သတ်မှတ်ခြင်းကို ဆိုသည်။ ယင်းစကားရပ်တွင် လယ်ယာကဏ္ဍကြီးဖြစ်သော လယ်ယာ၊ သားငါး၊ သစ်တောကဏ္ဍများ၊ စက်မှုကဏ္ဍကြီးဖြစ်သော စွမ်းအင်၊ သတ္တုနှင့်တွင်းထွက်ပစ္စည်း၊

စက်မှုလက်မှု၊ လျှပ်စစ်ဓာတ်အား၊ ဆောက်လုပ်မှုကဏ္ဍများ၊ ဝန်ဆောင်မှုကဏ္ဍကြီးဖြစ်သော ပို့ဆောင်ရေး၊ ဆက်သွယ်ရေး၊ ငွေရေးကြေးရေး၊ လူမှုရေးနှင့်စီမံခန့်ခွဲရေး၊ ငှားရမ်းခနှင့် အခြား ဝန်ဆောင်မှုနှင့် ကုန်သွယ်မှုကဏ္ဍများလည်း ပါဝင်သည်။

အခန်း (၂)

ဦးတည်ချက်

- ၃။ ဤဥပဒေ၏ ဦးတည်ချက်များမှာ အောက်ပါအတိုင်းဖြစ်သည် -
 - (က) လက်မှုလယ်ယာမှ စက်မှုလယ်ယာသို့ ကူးပြောင်းနိုင်ရန် ကြိုးပမ်းဆောင်ရွက်ရေး၊
 - (ခ) တိုင်းရင်းသားလုပ်ငန်းရှင်များ၏ စက်မှုလုပ်ငန်းများ၊ ကုန်ထုတ်လုပ်ငန်းများကို ဖွံ့ဖြိုးတိုးတက်အောင် ဆောင်ရွက်ရေး၊
 - (ဂ) ပညာရေး၊ ကျန်းမာရေး၊ စီးပွားရေး၊ လမ်းပန်းဆက်သွယ်ရေး စသည့် လူမှုစီးပွားတိုးတက်ဖွံ့ဖြိုးရေးနှင့် ကုန်သွယ်မှုကို တိုးမြှင့်ဆောင်ရွက်ရေး၊
 - (ဃ) ပြည်သူများ အလုပ်လက်မဲ့နည်းပါးစေရေးအတွက် အလုပ်အကိုင်အခွင့်အလမ်းများ ဖန်တီးပေးရေး။

အခန်း (၃)

စီမံကိန်းလျာထားချက်

- ၄။ ပြည်ထောင်စုသမ္မတမြန်မာနိုင်ငံတော်အစိုးရက ချမှတ်သော မူဝါဒများနှင့်အညီ အောက်ပါစီမံကိန်းလျာထားချက်များ ထားရှိဆောင်ရွက်မည် -
 - (က) စီးပွားရေးတိုးတက်မှုနှုန်းကို ပုံမှန်ဈေးနှုန်းအရ ၄.၁ ရာခိုင်နှုန်း တိုးတက်ဖြစ်ပေါ်ရန်နှင့် အခြေခံနှစ်အပေါ် အဆအားဖြင့် ၁.၀ ဆ ဖြစ်ပေါ်အောင် ဆောင်ရွက်ရန်၊
 - (ခ) လယ်ယာကဏ္ဍကြီး၏ ပါဝင်မှုအချိုးအစားကို ၄၈.၈ ရာခိုင်နှုန်း၊ စက်မှုကဏ္ဍကြီး၏ ပါဝင်မှုအချိုးအစားကို ၁၅.၄ ရာခိုင်နှုန်း၊ ဝန်ဆောင်မှုကဏ္ဍကြီး၏ ပါဝင်မှုအချိုးအစားကို ၃၅.၈ ရာခိုင်နှုန်းအသီးသီး ဖြစ်ပေါ်စေရန်၊
 - (ဂ) လယ်ယာကဏ္ဍကြီး၏ တိုးတက်မှုနှုန်းကို ၁.၂ ရာခိုင်နှုန်း၊ စက်မှုကဏ္ဍကြီး၏ တိုးတက်မှုနှုန်းကို ၅.၅ ရာခိုင်နှုန်း၊ ဝန်ဆောင်မှုကဏ္ဍကြီး၏ တိုးတက်မှုနှုန်းကို ၇.၈ ရာခိုင်နှုန်း အသီးသီး တိုးတက်စေရန်၊
 - (ဃ) လူနေမှုအဆင့်အတန်းမြင့်မားရေးနှင့် အရင်းအနှီးများ တိုးတက်ဖွံ့ဖြိုးရေးအတွက် ကုန်သွယ်မှုရင်းနှီးမြှုပ်နှံမှုနှင့် ဝန်ဆောင်မှုလုပ်ငန်းများကို တိုးမြှင့်ဆောင်ရွက်ရန်။

အခန်း (၄)

ကဏ္ဍအလိုက် မူဝါဒ၊ ရည်မှန်းချက်နှင့်လုပ်ငန်းစဉ်များ

- ၅။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် လယ်ယာကဏ္ဍနှင့်စပ်လျဉ်း၍ -
 - (က) မူဝါဒများမှာ အောက်ပါအတိုင်းဖြစ်သည် -
 - (၁) သီးနှံမျိုးကောင်းမျိုးသန့်မျိုးစေ့များ ထုတ်လုပ်ဖြန့်ဖြူးရေး၊
 - (၂) လေ့ကျင့်ပညာပေးရေး၊
 - (၃) သုတေသနနှင့်ဖွံ့ဖြိုးရေးလုပ်ငန်း အကောင်အထည်ဖော် ဆောင်ရွက်ရေး။
 - (ခ) ရည်မှန်းချက်များမှာ အောက်ပါအတိုင်းဖြစ်သည် -
 - (၁) လယ်ယာကဏ္ဍဆိုင်ရာ ကိန်းဂဏန်းများမှန်ကန်ရေးကို အဓိကဦးတည်ဆောင်ရွက်ရန်၊

- (၂) အထွက်ကောင်းမျိုးစေ့များ ထုတ်လုပ်ဖြန့်ဖြူးသွားရန်၊
- (၃) ခေတ်မီသိပ္ပံနည်းကျစိုက်ပျိုးနည်းစနစ်များ အသုံးပြုသွားရန်၊
- (၄) စိုက်ပျိုးချိန်၊ ရိတ်သိမ်းချိန်တို့တွင် ထုတ်လုပ်မှုစရိတ် လျော့နည်းပြီး ဝင်ငွေတိုးတက်အောင် ပညာပေး မြှင့်တင်ဆောင်ရွက်သွားရန်၊
- (၅) သွင်းအားစုများ သုံးစွဲခြင်းအပါအဝင် ထုတ်လုပ်မှုကုန်ကျစရိတ်များ လျော့နည်းသက်သာ စေရန်နှင့် ရာသီဥတု ပြောင်းလဲမှုကြောင့် ကြုံတွေ့လာနိုင်သည့် အခက်အခဲများအတွက် ကြိုတင်ပြင်ဆင်ဆောင်ရွက်ရန်၊
- (၆) စိုက်ပျိုးရေး ထိရောက်စွာအသုံးပြုနိုင်ရေးနှင့် စိုက်ပျိုးနည်းစနစ်မှန်ကန်ရေးကို ဆောင်ရွက် သွားရန်၊
- (၇) ထွက်ရှိလာသည့် သီးနှံများအပေါ် စီးပွားရေးတွက်ခြေကိုက်မှုရှိပြီး ခိုင်မာသောဈေးကွက် ရရှိရေးကို ဆောင်ရွက်သွားရန်။

(ဂ) လုပ်ငန်းစဉ်များမှာ -

- (၁) မြေကြီး၊ မြေပုံနှင့်မြေစာရင်းမှန်ကန်ရေး၊ မြေတိုင်းတာ၍ မြေပုံများထုတ်လုပ်အသုံးပြုနိုင်ရေးနှင့် တောင်သူတစ်ဦးချင်း စိုက်ပျိုးလုပ်ကိုင်လျက်ရှိသည့်လုပ်ကွက်ဧရိယာများ စာရင်းကောက်ယူရေး လုပ်ငန်းများကို အထူးဦးစားပေးဆောင်ရွက်မည်။
- (၂) အထွက်ကောင်းမျိုးစေ့များ သုံးစွဲနိုင်ရေးအတွက် စပါးမျိုးကောင်းမျိုးသန့်မျိုးစေ့ထုတ်လုပ် ခြင်းကို ၆၀၃ ဧက ဆောင်ရွက်သွားရန်၊ မျိုးကောင်းမျိုးသန့်မျိုးစေ့ တင်း ၁၆၀၀၀ ဖြန့်ဖြူး သွားရန်နှင့် စပါးစပ်မျိုးထုတ်လုပ်ခြင်းကို ၄၀ ဧက ဆောင်ရွက်မည်။
- (၃) ခေတ်မီသိပ္ပံနည်းကျစိုက်ပျိုးနည်းစနစ်အား စပါးအပါအဝင် အခြားသီးနှံများကိုလည်း ထိရောက်စွာအသုံးပြုရေးအတွက် စံပြကွက်များ ဖော်ထုတ်ပြသခြင်း၊ စိတ်ပါဝင်စားသူ တောင်သူများအား စည်းရုံးစိုက်ပျိုးစေခြင်းနှင့် ပူးပေါင်းစိုက်ပျိုးခြင်းတို့ကို ဆောင်ရွက်မည်။
- (၄) ထုတ်လုပ်မှုစရိတ်လျော့နည်းပြီး စိုက်ပျိုးချိန်၊ ရိတ်သိမ်းချိန်နှင့် ရိတ်သိမ်းချိန်လွန်တို့တွင် ကိုင်တွယ်ထိန်းသိမ်းမှုလုပ်ငန်းများကို ပညာပေးမြှင့်တင်နိုင်ရန်အတွက် တောင်သူ ၇၅၀၀ ဦးအား သင်တန်းပေးခြင်း ၂၀ ကြိမ်၊ ဆွေးနွေးခြင်း ၁၂၀ ကြိမ်၊ ပြပွဲပြုလုပ်ပြသခြင်း ၃ ကြိမ်နှင့် လေ့လာရေးခရီးစဉ် ၅ ကြိမ် ဆောင်ရွက်မည်။
- (၅) မျိုးစေ့များနှင့်သွင်းအားစုသုံးစွဲခြင်းစရိတ် လျော့နည်းစေရန် ဘောင်စနစ်ဖြင့် မျိုးစေ့ ၆ ပြည် အထိ လျှော့ချပျိုးထောင်ခြင်း၊ ရိတ်သိမ်းခြွေလှေ့ရာတွင် လုပ်ခသက်သာရန်၊ အလေအလွင့် နည်းစေရန် စက်ကိရိယာများသုံးစွဲခြင်းနှင့် သွင်းအားစုများကို အချိန်ကိုက်အချိုးကျသုံးစွဲရေး အတွက် ပညာပေးဆွေးနွေးခြင်းနှင့် လွှဲပြောင်းမှုကုန်ကျစရိတ်သက်သာအောင် ဆောင်ရွက် မည်ဖြစ်ပြီး ရာသီဥတုပြောင်းလဲမှုကြောင့် သီးနှံပျက်စီးမှု ကြုံတွေ့လာပါက စိုက်ပျိုးချိန် ရာသီနှင့်ကိုက်ညီသည့် တောင်သူများလိုအပ်သောမျိုးများ စုဆောင်းသယ်ယူဖြန့်ဖြူးခြင်း ဆောင်ရွက်သွားမည်။
- (၆) စိုက်ပျိုးရေး ထိရောက်စွာအသုံးပြုနိုင်ရန် ရေမြောင်းပြုပြင်ခြင်း၊ ဆည်ကန်များပြုပြင်ခြင်း၊ ရေစီးရေလာကောင်းမွန်အောင် ဆောင်ရွက်ပေးခြင်း၊ ရေထိန်းအဆောက်အဦများပြုပြင်ခြင်း တို့ကို ဆောင်ရွက်သွားမည့်ပြင် စိုက်ပျိုးနည်းစနစ်မှန်ကန်ရေးအတွက် ခေတ်မီသိပ္ပံနည်းကျ စိုက်ပျိုးစနစ်ကို ပညာပေးဆွေးနွေးခြင်းနှင့် စံပြကွက်များဖော်ထုတ်ပြသခြင်းဆောင်ရွက်မည်။
- (၇) ပညာပေးသင်တန်းနှင့်ဆွေးနွေးပွဲများတွင် ဈေးကွက်သတင်းအချက်အလက်များ ထည့်သွင်း ဆွေးနွေးခြင်း၊ သက်ဆိုင်ရာဝန်ကြီးဌာနများက ကျွမ်းကျင်သူများ ဆန်စက်လုပ်ငန်းရှင်များ

ဆန်စပါးကုန်သည်များနှင့်တောင်သူများ တွေ့ဆုံဆွေးနွေးပွဲကျင်းပပေးခြင်း၊ ဈေးကွက်ဂျာနယ်၊ လယ်ယာစီးပွားဂျာနယ်တို့ကို ကျေးလက်စာကြည့်တိုက်အရောက် ဖြန့်ဖြူးနိုင်ရေး ဆောင်ရွက်ခြင်းနှင့် ခိုင်မာသောဈေးကွက်ရရှိရန် သီးနှံတစ်မျိုးတည်းကို ကျယ်ကျယ်ပြန့်ပြန့် စိုက်ပျိုးခြင်းကို ဆောင်ရွက်မည်။

၆။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် သားငါးကဏ္ဍနှင့်စပ်လျဉ်း၍ -

(က) ငါးနှစ်စီမံကိန်း၏ မူဝါဒနှင့်ဦးတည်ချက်များအရ သတ်မှတ်ထားသည့် စီမံကိန်းပထမနှစ် ၂၀၁၁-၂၀၁၂ ခုနှစ် လျာထားချက်များကို ပြည့်မီအောင် ကြိုးပမ်းဆောင်ရွက်ရေးဖြစ်ပါသည်။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) တိရစ္ဆာန်မွေးမြူထုတ်လုပ်မှုဆိုင်ရာ အသားကဏ္ဍဖွံ့ဖြိုးတိုးတက်စေရန်၊
- (၂) ပြည်နယ်အတွင်း စားသုံးမှုဖူလုံ၍ ပိုလျှံသည်များကို ပြည်နယ်ပြင်ပနှင့်ပြည်ပသို့ တင်ပို့နိုင်ရန်၊
- (၃) တိရစ္ဆာန်မွေးမြူရေးလုပ်ငန်းများ ပိုမိုဖွံ့ဖြိုးတိုးတက်လာစေရန်နှင့် ပြည်နယ်အတွင်း ကျေးလက်ဒေသဖွံ့ဖြိုးတိုးတက်လာစေရန်။

(ဂ) လုပ်ငန်းစဉ်များမှာ -

- (၁) အသားကဏ္ဍ ဖွံ့ဖြိုးတိုးတက်စေရေးအတွက် မျိုးကောင်းမျိုးသန့်တိရစ္ဆာန်များ မွေးမြူနိုင်ရန် နည်းပညာများ ရယူဆောင်ရွက်ခြင်းနှင့် မွေးမြူရေးချေးငွေရရှိနိုင်ရေးအတွက် ကူညီဆောင်ရွက်မည်။
- (၂) ပုဂ္ဂလိကလုပ်ငန်းရှင်များအား ကူညီပံ့ပိုး၍ တွန်းအားပေးဆောင်ရွက်မည်။
- (၃) တိရစ္ဆာန်မွေးမြူရေးလုပ်ငန်း ဖွံ့ဖြိုးတိုးတက်ရေးအတွက် လေ့ကျင့်ပညာပေးခြင်း၊ သုတေသနလုပ်ငန်းများ ဆောင်ရွက်ခြင်း၊ တိရစ္ဆာန်ကျန်းမာရေး စောင့်ကြည့်စစ်ဆေးခြင်းနှင့် ရောဂါကာကွယ်ကုသရေးလုပ်ငန်းများကို ဆောင်ရွက်မည်။
- (၄) ကျေးလက်ဒေသဖွံ့ဖြိုးရေးအတွက် တစ်နိုင် ဟင်းစားမွေးမြူရေးမှ စီးပွားဖြစ်မွေးမြူရေးအစုအဖွဲ့များအဖြစ်သို့ တိုးချဲ့ဖွဲ့စည်းခြင်းနှင့်ပေါင်းစည်းလယ်ယာများ တိုးတက်ဆောင်ရွက်ခြင်းဖြင့် ကျေးလက်နေပြည်သူများ မိသားစုအပိုင်ငွေ ရရှိစေရေးဆောင်ရွက်မည်။

၇။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် သစ်တောကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) သစ်တောပြုန်းတီးမှုကာကွယ်ရေးနှင့် သဘာဝပတ်ဝန်းကျင်ထိန်းသိမ်းရေး၊
- (၂) နိုင်ငံခြားဝင်ငွေရရှိရေး။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) ကျွန်းသစ်ကို ရေရှည်ပုံမှန်ထုတ်လုပ်နိုင်ရေးကို ဦးတည်ဆောင်ရွက်ရန်၊
- (၂) သဘာဝပတ်ဝန်းကျင် ထိန်းသိမ်းကာကွယ်ရေးနှင့် ရေရှည်ဖွံ့ဖြိုးတိုးတက်မှုများရရှိရေးအကောင်အထည်ဖော် ဆောင်ရွက်ရန်။

(ဂ) လုပ်ငန်းစဉ်များမှာ -

- (၁) ကျွန်းနှင့်သစ်မာများကို နှစ်စဉ် တောထွက်ပေါ်အခြေခံ၍ စိစစ်ထုတ်လုပ်သွားမည်ဖြစ်ပါသည်။
- (၂) သဘာဝတောများထိန်းသိမ်းကာကွယ်ရေးနှင့် ထင်းထုတ်ယူသုံးစွဲမှုကိုလျှော့ချနိုင်ရေးအတွက် ထင်းအစား အခြားလောင်စာသုံးစွဲရေးကို ပညာပေးဆောင်ရွက်သွားမည်ဖြစ်ပါသည်။

- (၃) နှစ်စဉ် လူထုလှုပ်ရှားမှုဖြင့် သစ်ပင်များစိုက်ပျိုးနိုင်ရေးအတွက် ပျိုးပင်များဖြန့်ဝေပေးခြင်း၊ သစ်တောစိုက်ခင်းများ ထိန်းသိမ်းခြင်း၊ သစ်တောထိန်းသိမ်းမှုလုပ်ငန်းများတွင် ပြည်သူများ ပူးပေါင်းပါဝင်လာစေရေးအတွက် ပညာပေးလုပ်ငန်းများ ဆောင်ရွက်သွားမည်ဖြစ်ပါသည်။
- (၄) သစ်ထုတ်လမ်းများဖောက်လုပ်ရေးနှင့် သယ်ယူပို့ဆောင်ရေးနည်းစနစ်များ ကောင်းမွန်အောင် ဆောင်ရွက်သွားမည်ဖြစ်ပါသည်။

၈။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် သတ္တုနှင့်တွင်းထွက်ပစ္စည်းများကဏ္ဍနှင့်စပ်လျဉ်း၍ -

- (က) မူဝါဒမှာ အောက်ပါအတိုင်းဖြစ်သည် -
 - နိုင်ငံတော်နှင့် အကျိုးတူဖက်စပ်လုပ်ငန်းဖြစ်သော မော်ချီးသတ္တုတွင်းစီမံကိန်းနှင့်ပုဂ္ဂလိက ခနောက်စိမ်းတူးဖော်မှုလုပ်ငန်းများကို မြန်မာ့သတ္တုတွင်းဥပဒေနှင့်အညီ စစ်ဆေးကြပ်မတ် ဆောင်ရွက်သွားခြင်းဖြင့် ပုဂ္ဂလိကပိုင်အခန်းကဏ္ဍကို တိုးမြှင့်အောင်ဆောင်ရွက်သွားရန်။
- (ခ) ရည်မှန်းချက်များမှာ အောက်ပါအတိုင်းဖြစ်သည် -
 - စီမံကိန်းကာလအတွင်း ခဲမဖြူ၊ အဖြိုက်နက်၊ ရိုးလိုက်ရောရာနှင့် ခနောက်စိမ်းထုတ်လုပ်မှုကို ပြည်နယ်၏ လက်ရှိဖြစ်ပေါ်နေသောအခြေအနေများ၊ ဒေသ၏ ကုန်ထုတ်စွမ်းအားစုများ အပေါ် အခြေခံ၍ ဆောင်ရွက်သွားရန်။
- (ဂ) လုပ်ငန်းစဉ်များမှာ -
 - (၁) သတ္တုလုပ်ကွက်အသစ်များ တိုးချဲ့ဖော်ထုတ်ဆောင်ရွက်မည်။
 - (၂) မော်ချီးသတ္တုတွင်းစီမံကိန်းတစ်ခုလုံး စွမ်းအားပြည့်ထုတ်လုပ်နိုင်ရန် လိုအပ်သော အမှတ် (၂) ဟိုက်ဒြို (၂၈၀-ကီလိုဝပ်) ဂျနေရေတာ (၂) လုံးနှင့် ရေလမ်းကြောင်း ပြုပြင်ထိန်းသိမ်းမှုကို အစဉ်အမြဲကြီးကြပ်ဆောင်ရွက်မည်။
 - (၃) ယမ်းနှင့်ဆက်စပ်ပစ္စည်းများ ပြတ်လပ်မှုမရှိအောင် စီစဉ်ဆောင်ရွက်မည်။
 - (၄) တောင်ပေါ်တောင်အောက် ဆက်သွယ်ထားသော သတ္တုတွင်းမော်တော်ကားလမ်းကို ရာသီ မရွေး သွားလာနိုင်အောင် ပြုပြင်ဆောင်ရွက်မည်။
 - (၅) လျှပ်စစ်ဓာတ်အားလိုင်းတိုင်များ ကြံ့ခိုင်ရေးကို အစဉ်မပြတ် စစ်ဆေးကြည့်ရှုမည်။
 - (၆) ရေတင်စက်နှင့်ရေပိုက်လိုင်းများ ပုံမှန် လည်ပတ်နိုင်အောင် စီစဉ်ဆောင်ရွက်မည်။
 - (၇) လုပ်ကွက်အတွင်းရှိ သတ္တုထုတ်လုပ်သည့်ကျင်းများ ဘေးအန္တရာယ်ကင်းရှင်းရေးနှင့် သတ္တု ထုတ်လုပ်မှုပုံမှန်ဖြစ်စေရေးအတွက် ကုမ္ပဏီများနှင့် ပူးပေါင်းစစ်ဆေးကြပ်မတ်ဆောင်ရွက်မည်။
 - (၈) တရားမဝင် သတ္တုသယ်ဆောင်ခြင်းကို ကာကွယ်တားဆီးရန် ကုမ္ပဏီများနှင့် ပူးပေါင်း ကြပ်မတ် စီစဉ်ဆောင်ရွက်မည်။

၉။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် စက်မှုလက်မှုကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) လယ်ယာစိုက်ပျိုးရေးကိုအခြေခံသော စက်မှုနိုင်ငံအဖြစ် ကူးပြောင်းရေးကို ဦးတည်ကြိုးပမ်း ဆောင်ရွက်ရေး၊
 - (၂) စက်မှုလက်မှုကဏ္ဍ ပိုမိုဖွံ့ဖြိုးတိုးတက်စေရေးအတွက် နည်းပညာ၊ အတတ်ပညာ၊ ရင်းနှီးမြှုပ်နှံမှု များကို ပူးပေါင်းဆောင်ရွက်ရေးနှင့် အလုပ်အကိုင်အခွင့်အလမ်းများ ရရှိစေရေး။

- (ခ) ရည်မှန်းချက်များမှာ အောက်ပါအတိုင်းဖြစ်သည် -
 - စက်မှုလက်မှုကဏ္ဍ၏ အသားတင်ထုတ်လုပ်မှုတန်ဖိုးကို ပိုမိုမြှင့်တင်နိုင်ရန်အတွက် ပုဂ္ဂလိကပိုင် စက်မှုလက်မှုလုပ်ငန်းများ ပိုမိုတိုးတက်အောင် ဆောင်ရွက်ရန်။
- (ဂ) လုပ်ငန်းစဉ်များမှာ -
 - (၁) လယ်ယာအထောက်အကူပြု စက်မှုလက်မှုလုပ်ငန်းများဖြစ်သည့် သီးနှံကြိတ်ခွဲရေးလုပ်ငန်းများကို တိုးချဲ့ဆောင်ရွက်သွားမည်။
 - (၂) ကျွန်းနှင့်သစ်မာ တိုးတက်ထုတ်လုပ်မှုအပေါ်အခြေခံ၍ ပြည်တွင်းရောင်းဝယ်ရေးနှင့် သစ်စက်မှ သစ်ခွဲသားများကို တိုးတက်ထုတ်လုပ်နိုင်ရန် ဆောင်ရွက်သွားမည်။
 - (၃) ပုဂ္ဂလိကပိုင် စက်မှုလက်မှုလုပ်ငန်းများကို တိုးတက်ထုတ်လုပ်စေရန် တွန်းအားပေး ဆောင်ရွက်သွားမည်။

၁၀။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် လျှပ်စစ်ဓာတ်အားကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - (၁) ကျေးလက်ဒေသများအထိ လျှပ်စစ်ဓာတ်အားသုံးစွဲမှုကို စဉ်ဆက်မပြတ် အပြည့်အဝ ဖြန့်ဖြူးနိုင်ရေး၊
 - (၂) လျှပ်စစ်ဓာတ်အား လုံလောက်မှုရရှိစေရေးအတွက် ရေအားလျှပ်စစ်ထုတ်လုပ်မှုကို အဓိကအခြေခံတစ်ခုအနေဖြင့်ဆောင်ရွက်ပြီး ဓာတ်အားထုတ်လုပ်မှုကို တိုးချဲ့ဆောင်ရွက်သွားရေး၊
 - (၃) စီးပွားရေး ဖွံ့ဖြိုးတိုးတက်မှုအတွက် လျှပ်စစ်ဓာတ်အားကို ပိုမိုထုတ်လုပ်ဖြန့်ဖြူးရေး။

- (ခ) ရည်မှန်းချက်မှာ -
 - နှစ်စဉ် စီမံကိန်းပါရည်မှန်းချက်များကို တိုးတက် အကောင်အထည်ဖော်နိုင်ရေးအတွက် ဆောင်ရွက်သွားမည်။

- (ဂ) လုပ်ငန်းစဉ်များမှာ -
 - (၁) ဓာတ်အားလေလွင့်ဆုံးရှုံးမှုလျော့နည်းစေရေးအတွက် နည်းလမ်းများ ရှာကြံဆောင်ရွက်မည်။
 - (၂) ပြည်နယ်က စီမံခန့်ခွဲမှုရှိသည့် လျှပ်စစ်ဓာတ်အား ထုတ်လုပ်ဖြန့်ဖြူးရေးနှင့်စပ်လျဉ်းပြီး ဓာတ်အားခနှုန်းထားများကို ထိရောက်အကျိုးရှိစွာ အသုံးပြုနိုင်ရေးအပေါ်အခြေခံ၍ အခါအားလျော်စွာ စိစစ်သတ်မှတ်မည်။
 - (၃) ဒီဇယ်ဆီ၊ မီးထိုးဆီများ အသုံးပြုရသည့် ဓာတ်အားပေးစက်များကို ဝေးလံခေါင်းပါးပြီး မဟာဓာတ်အားလိုင်းနှင့်လည်း အလှမ်းကွာသော ရေအားလျှပ်စစ်အကောင်အထည်ဖော်နိုင်သည့်ဒေသများတွင် ဦးစားပေးအသုံးပြုရန် ဆောင်ရွက်မည်။

၁၁။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် ဆောက်လုပ်မှုကဏ္ဍနှင့်စပ်လျဉ်း၍ -

- (က) မူဝါဒများမှာ အောက်ပါအတိုင်းဖြစ်သည် -
 - နိုင်ငံတော်၏ ပြောင်းလဲလာသည့်စနစ်နှင့်အညီ ဆက်သွယ်မှုလမ်းကြောင်းများ ကျယ်ပြန့်လာစေရန်နှင့် စီးပွားရေးဆက်သွယ်မှုတွင် အဓိကကုန်သွယ်လမ်းကြောင်းများ ဖြစ်ပေါ်စေရန်။

- (ခ) ရည်မှန်းချက်များမှာ အောက်ပါအတိုင်းဖြစ်သည် -
 - ကယားပြည်နယ်အတွင်းရှိ ပြည်ထောင်စုလမ်းမကြီးများအား ပိုမိုတိုးတက်ကောင်းမွန်လာစေရန်အတွက် ပြည်နယ်အတွင်းရှိ လမ်းမကြီးများ၊ တံတားများအား တိုးချဲ့ဆောင်ရွက်သွားရန်နှင့် မြို့ရွာနှင့်အိုးအိမ်ဖွံ့ဖြိုးတိုးတက်ရေးအတွက် ဆောင်ရွက်သွားရန်။

(ဂ) လုပ်ငန်းစဉ်များမှာ -

- (၁) ကယားပြည်နယ်အတွင်းရှိ ပြည်နယ်လမ်းများဖြစ်သည့် ပြည်ထောင်စုလမ်းမကြီးများအား ပိုမို တိုးတက်ကောင်းမွန်လာစေရန် လက်ရှိ ကျောက်ချောလမ်း၊ အမာခံလမ်း၊ မြေလမ်းများကို အဆင့်မြှင့်တင်ခြင်းနှင့် တံတားကြီးငယ်များကို အမြဲတမ်းတံတားအဖြစ် တည်ဆောက် သွားမည်ဖြစ်ပါသည်။
- (၂) ၂၀၁၁-၂၀၁၂ ခုနှစ်တွင် အမာခံလမ်းမှ ကျောက်ချောလမ်းသို့ ၁ မိုင်၊ ၄ ဖာလုံ၊ အမာခံလမ်းမှ ကတ္တရာလမ်းသို့ ၁ မိုင်၊ ၄ ဖာလုံ၊ ကျောက်ချောလမ်းမှ ကတ္တရာလမ်းသို့ ၁ မိုင်၊ ၇ ဖာလုံသို့ တိုးမြှင့်ဆောက်လုပ်ခြင်းနှင့် တံတားအနေဖြင့် သစ်သားတံတား ၃၃ စင်း၊ ကွန်ကရစ်တံတား ၂ စင်း၊ သံကူကွန်ကရစ်နှင့်သစ်သားတံတား ၃၃ စင်း ဆောက်လုပ်မည်ဖြစ်ပါသည်။
- (၃) မြို့တွင်းလမ်းများ၊ မြို့နယ်ချင်းဆက်လမ်းများ၊ မြို့နယ်နှင့်ကျေးရွာချင်းဆက်လမ်းများ၊ ကျေးရွာ အချင်းချင်း ဆက်သွယ်သည့်လမ်းများအား ပိုမိုတိုးတက်ကောင်းမွန်အောင် ဆောင်ရွက်သွားမည်။
- (၄) အိမ်ရာများ စနစ်တကျ တိုးတက်ရေး၊ နေထိုင်မှုအဆင့်အတန်းမြှင့်မားလာစေရေးနှင့် ဘေးကင်းလုံခြုံစိတ်ချရသော အိမ်ရာများဖြစ်စေရန် ဆောင်ရွက်သွားမည်။

၁၂။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် ပို့ဆောင်ရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) လေဆိပ်ပိုမိုတိုးတက်ကောင်းမွန်စေရေး ဆောင်ရွက်ရန်၊
- (၂) အခြားစီးပွားရေးကဏ္ဍများ၏ တိုးချဲ့ထုတ်လုပ်မှုနှင့် လူမှုရေးလိုအပ်ချက်အပေါ်အခြေခံ၍ ပို့ဆောင်ရေးစွမ်းရည်ကို ဖွံ့ဖြိုးတိုးတက်စေရေးအတွက် ပို့ဆောင်ရေးယာဉ်များအစားထိုးရန်၊ အင်အားတိုးချဲ့ရန်၊ အခြေခံအဆောက်အအုံများကိုလည်း လိုက်လျောညီထွေ ပိုမိုတိုးတက် ကောင်းမွန်ရေးအတွက် အဆင့်မြှင့်ခြင်း၊ တိုးချဲ့ခြင်း၊ အသစ်တည်ဆောက်ခြင်းလုပ်ငန်းများကို ဆောင်ရွက်ရန်၊
- (၃) ရထားပို့ဆောင်မှုစနစ်တွင်ပါဝင်သည့် အစိတ်အပိုင်းအားလုံးကို ပြန်လည်သုံးသပ်၍ အရည် အသွေးမြှင့်တင်ပြီး ပို့ဆောင်ရေးစွမ်းရည် မြင့်တက်လာစေရေး ဆောင်ရွက်ရန်၊
- (၄) ယာဉ်အန္တရာယ်၊ လမ်းအန္တရာယ်ကင်းရှင်းရေးနှင့် သယ်ယူပို့ဆောင်ရေးလုပ်ငန်းများ ဖွံ့ဖြိုး တိုးတက်စေရေးအတွက် ဥပဒေ၊ နည်းဥပဒေ၊ လုပ်ထုံးလုပ်နည်းများနှင့်အညီဆောင်ရွက်၍ စနစ်တကျ ကြီးကြပ်ကွပ်ကဲရန်။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) နိုင်ငံပိုင် မြန်မာ့လေကြောင်း၊ မြန်မာ့မီးရထားလုပ်ငန်းနှင့် ပုဂ္ဂလိကပိုင် မော်တော်ယာဉ် သယ်ယူ ပို့ဆောင်ရေးလုပ်ငန်းများ၏ ခရီးသည်နှင့်ကုန်စည်ပို့ဆောင်မှုပမာဏအား အသားတင် ထုတ်လုပ်မှုနှင့်ဝန်ဆောင်မှုတန်ဖိုးကို ရည်မှန်းချက်ထက် တိုးတက်မှုပိုမိုရရှိအောင် ဆောင်ရွက်ရန်၊
- (၂) ပြည်သူများ ပြည်နယ်တွင်းနှင့် အခြားပြည်နယ်၊ တိုင်းဒေသကြီးများသို့ နိုင်ငံတစ်ဝန်း ခရီး သွားလာမှုလွယ်ကူစေရန်လည်းကောင်း၊ ဒေသတွင်းရှိ ထွက်ရှိသည့်ကုန်စည်များကို အခြား ပြည်နယ်၊ တိုင်းဒေသကြီးများသို့ ကုန်သွယ်စီးပွားရေးအတွက် သယ်ယူပို့ဆောင်လည်းကောင်း၊ အခြားပြည်နယ်တိုင်းများမှ ဒေသအတွက် လိုအပ်သည့်ကုန်စည်များ သယ်ယူရာတွင် လည်းကောင်း အဆင်ပြေချောမွေ့စေရေးကို ဆောင်ရွက်ရန်။

(ဂ) လုပ်ငန်းစဉ်များမှာ -

- (၁) မြန်မာ့မီးရထားလုပ်ငန်း၏ ပို့ဆောင်မှုအပိုင်းတွင် ခရီးစဉ်များ တိုးချဲ့ပြေးဆွဲခြင်းနှင့် လွိုင်ကော်၊ လိပ်သို၊ ယာဒို၊ တောင်ငူ မီးရထားလမ်းသစ်များ ဖောက်လုပ်ခြင်းများကို ဆောင်ရွက်မည်။
- (၂) ရထားလမ်းဟောင်းများအား ဇလီဖားကျောက်ဖြည့်တင်း၍ အဆင့်မြှင့်တင်ခြင်းနှင့်တိုးချဲ့ လာသော ရထားလမ်းပိုင်းများတွင် အဆောက်အဦနှင့် အခြားလိုအပ်ချက်များကို ဖြည့်တင်း ဆောင်ရွက်မည်။
- (၃) လေကြောင်းကဏ္ဍတွင် လေဆိပ်နှင့် လေယာဉ်ပြေးလမ်းများ ပြုပြင်တည်ဆောက်ရေး လုပ်ငန်းများ၊ လေဆိပ်ပိုမိုတိုးတက်ကောင်းမွန်ရေးလုပ်ငန်းများ၊ လေကြောင်းထိန်းသိမ်းခြင်း လုပ်ငန်းများကို ဆောင်ရွက်မည်။
- (၄) ပုဂ္ဂလိကပိုင် ခရီးသည်တင်ယာဉ်၊ ကုန်တင်မော်တော်ယာဉ်များနှင့် အနှေးယာဉ်များ ပိုမို တိုးတက်ပို့ဆောင်ပေးနိုင်ရန် ဆောင်ရွက်မည်။
- (၅) ယာဉ်များ ဘေးအန္တရာယ်ကင်းရှင်းရေးနှင့် သတ်မှတ်ထားသော အခွန်အခ၊ ဒဏ်ကြေးများ အပြည့်အဝကောက်ခံရရှိပြီး နိုင်ငံဝင်ငွေတိုးတက်အောင် ဆောင်ရွက်မည်။

၁၃။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် ဆက်သွယ်ရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) နိုင်ငံတော်၏ ပြောင်းလဲလာသော စီးပွားရေးဆိုင်ရာမူဝါဒများနှင့်အညီ ဆက်သွယ်ရေးကဏ္ဍ ကိုလည်း ပြုပြင်ပြောင်းလဲမှုများ စတင်ဆောင်ရွက်ရန်၊
- (၂) ကျေးလက်နေပြည်သူများ၏ လူမှုစီးပွား ဖွံ့ဖြိုးတိုးတက်စေရန် ဆက်သွယ်ရေးလုပ်ငန်းများကို တိုးချဲ့ဆောင်ရွက်ရန်၊
- (၃) အဓိကဝန်ဆောင်မှုလုပ်ငန်းများဖြစ်သော စာတိုက်၊ ကြေးနန်း၊ တယ်လီဖုန်းများနှင့်ဆက်သွယ် ပို့ဆောင်ပေးခြင်းဖြင့် နိုင်ငံတော်လူမှုစီးပွား ပိုမိုဖွံ့ဖြိုးတိုးတက်ရေးကို အထောက်အကူပြု နိုင်စေရန်။

(ခ) ရည်မှန်းချက်များမှာ အောက်ပါအတိုင်းဖြစ်ပါသည် -

- (၁) ဆက်သွယ်ရေးကဏ္ဍ၏ အသားတင်ဝန်ဆောင်မှုတန်ဖိုးကို နှစ်ကုန်ခန့်မှန်းစာရင်းအရ အခြေခံနှစ်ထက် ၁၁၉.၆ ရာခိုင်နှုန်း တိုးတက်ဖြစ်ပေါ်စေရန် ဆောင်ရွက်ရေး၊
- (၂) ဆက်သွယ်မှုလွယ်ကူစေရန် တယ်လီဖုန်းများကို တိုးမြှင့်ချထားတပ်ဆင်ပေးနိုင်ရန် ဆောင်ရွက်ရေး။

(ဂ) လုပ်ငန်းစဉ်များမှာ -

- (၁) စာတိုက်၊ ကြေးနန်းလုပ်ငန်းများကို အချိန်နှင့်တစ်ပြေးညီဖြစ်စေရန် ဆောင်ရွက်သွားမည်။
- (၂) တယ်လီဖုန်းကဏ္ဍတွင် အော်တိုတယ်လီဖုန်း ၂၀၅ လုံးနှင့် မိုဘိုင်းတယ်လီဖုန်း ၆၉၅ လုံး တပ်ဆင်ပေးရန် လျာထားသည်။
- (၃) မိုဘိုင်းတယ်လီဖုန်းလိုင်း ၄ သန်း တိုးမြှင့်ဆောင်ရွက်ရေးစီမံကိန်းအရ ကယားပြည်နယ်တွင် ဆောင်ရွက်မည့်လုပ်ငန်းများကို ဦးစားပေးအစီအစဉ်အရ ဆောင်ရွက်သွားနိုင်ရန် ကြိုတင် ပြင်ဆင်မှုများ လုပ်ဆောင်မည်။

၁၄။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် ငွေရေးကြေးရေးကဏ္ဍနှင့်စပ်လျဉ်း၍ -

(က) မူဝါဒမှာ နိုင်ငံပိုင်၊ သမဝါယမပိုင်၊ ပုဂ္ဂလိကပိုင်အခန်းကဏ္ဍမှ ပိုင်ဆိုင်မှုအလိုက် ဘဏ်လုပ်ငန်းများ ဖွံ့ဖြိုးတိုးတက်ရေးဆောင်ရွက်ရန်နှင့် ငွေစုငွေချေးအသင်းများ၏ လုပ်ငန်းများကို တိုးချဲ့ဆောင်ရွက်ရန်။

(ခ) ရည်မှန်းချက်များမှာ အောက်ပါအတိုင်းဖြစ်သည် -

- (၁) သက်ဆိုင်ရာဘဏ်များအလိုက် လုပ်ငန်းများ အပြည့်အဝဆောင်ရွက်နိုင်ရေးကို ကြိုးပမ်းဆောင်ရွက်ရေး၊
- (၂) နိုင်ငံတော်၏ဝင်ငွေတိုးတက်ရေးအတွက် အတိုးငွေများ အပြည့်အဝပြန်လည်ကောက်ခံရေးနှင့် နိုင်ငံတော်စီးပွားရေးမူဝါဒနှင့်အညီ ပြည်သူများ၏ စီးပွားရေးဖွံ့ဖြိုးတိုးတက်ရေးအတွက် ချေးငွေထုတ်ချေးခြင်းကို ဆောင်ရွက်ရေး၊
- (၃) ကျေးလက်ဒေသဖွံ့ဖြိုးရေးနှင့် ဆင်းရဲမှုလျှော့ချရေးအတွက် သက်သာသောအတိုးနှုန်းဖြင့် ချေးငွေများကို ထုတ်ချေးရေး။

(ဂ) လုပ်ငန်းစဉ်များမှာ -

- (၁) ငွေကြေးစီးဆင်းမှု လွယ်ကူချောမွေ့အဆင်ပြေစေရေးကို ကြိုးပမ်းဆောင်ရွက်မည်။
- (၂) ချေးငွေများ အချိန်မီ စနစ်တကျထုတ်ချေးရေးနှင့် သတ်မှတ်ကာလအတွင်း အပြည့်အဝပြန်လည်ကောက်ခံရေးလုပ်ငန်းများကို ဆောင်ရွက်မည်။
- (၃) နိုင်ငံပိုင်ကဏ္ဍ၊ ပုဂ္ဂလိကပိုင်ကဏ္ဍများတွင် အာမခံထားရှိမှုများ ပိုမိုတိုးတက်လာစေရန်နှင့် အကျိုးသက်ရောက်မှုရှိမည့် အခြားအာမခံလုပ်ငန်းအမျိုးအစားများကို တိုးချဲ့ဆောင်ရွက်မည်။
- (၄) ကျေးလက်ဒေသ ဖွံ့ဖြိုးရေးနှင့် ဆင်းရဲမှုလျှော့ချရေးအတွက် ဥပဒေလုပ်ထုံးလုပ်နည်း၊ ညွှန်ကြားချက်များနှင့်အညီ ချေးငွေထုတ်ချေးရေးကို ဆောင်ရွက်မည်။
- (၅) မြန်မာ့အသေးစားငွေရေးကြေးရေး ကြီးကြပ်စစ်ဆေးရေးလုပ်ငန်းနှင့် သမဝါယမ ငွေစု ငွေချေးအသင်းများမှ သက်သာသောအတိုးနှုန်းဖြင့် ချေးငွေများကို ထုတ်ချေးရေးအတွက် ဆောင်ရွက်မည်။

၁၅။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် လူမှုရေးနှင့်စီမံခန့်ခွဲရေးကဏ္ဍနှင့်စပ်လျဉ်း၍ -

(က) မူဝါဒများမှာ အောက်ပါအတိုင်းဖြစ်သည် -

- (၁) လူစွမ်းအားအရင်းအမြစ် ဖွံ့ဖြိုးတိုးတက်ရေးအတွက် ပညာရေး၊ ကျန်းမာရေးလုပ်ငန်းများ တိုးချဲ့ဆောင်ရွက်ရေး၊
- (၂) စီမံခန့်ခွဲမှုဆိုင်ရာလုပ်ငန်းများကို ပိုမိုထိရောက်စွာဆောင်ရွက်နိုင်ရေး။

(ခ) ရည်မှန်းချက်မှာ အောက်ပါအတိုင်းဖြစ်သည် -

- လူမှုရေးနှင့် စီမံခန့်ခွဲရေးကဏ္ဍ၏ အသားတင်ဝန်ဆောင်မှုတန်ဖိုးကို အခြေခံနှစ်ထက် ၁၂.၉ ရာခိုင်နှုန်း တိုးတက်အောင် ဆောင်ရွက်မည်။

(ဂ) လုပ်ငန်းစဉ်မှာ -

- လူမှုရေးနှင့်စီမံခန့်ခွဲရေးကဏ္ဍ၏ မူဝါဒများအရ စီမံကိန်းကာလအတွင်း ပြည်နယ်အတွင်းရှိ ဌာနဆိုင်ရာများ၊ အဖွဲ့အစည်းများ၏ ဆောင်ရွက်မှုများဖြင့် ရည်မှန်းချက်များပြည့်မီစေရန် ဆောင်ရွက်မည်။

၁၆။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် ငှားရမ်းခနှင့်အခြားဝန်ဆောင်မှုကဏ္ဍနှင့်စပ်လျဉ်း၍ -

- (က) မူဝါဒမှာ ထုတ်လုပ်မှု၊ ဝန်ဆောင်မှု၊ ကုန်သွယ်မှုကဏ္ဍများ တိုးတက်ဆောင်ရွက်နိုင်သည့်နည်းတူ ငှားရမ်းခနှင့် အခြားဝန်ဆောင်မှုကဏ္ဍကိုလည်း လိုက်လျောညီထွေ တိုးတက်လာစေရန် ဆောင်ရွက်မည်။

- (ခ) ရည်မှန်းချက်မှာ ငှားရမ်းခနှင့်အခြားဝန်ဆောင်မှုကဏ္ဍ၏ အသားတင်ဝန်ဆောင်မှုတန်ဖိုးကို အခြေခံနှစ်ထက် ၁၅.၂ ရာခိုင်နှုန်း တိုးတက်အောင် ဆောင်ရွက်မည်။
- (ဂ) လုပ်ငန်းစဉ်များမှာ ပြည်နယ်အတွင်းရှိ နိုင်ငံပိုင်နှင့်ပုဂ္ဂလိကပိုင်အခန်းကဏ္ဍများမှ ငှားရမ်းခနှင့် အခြားဝန်ဆောင်မှုလုပ်ငန်းများ၏ ပိုမိုတိုးတက်ပြီး ဝန်ဆောင်မှုပေးနိုင်မှုအပေါ်အခြေခံ၍ စီမံကိန်း ရည်မှန်းချက်ပြည့်မီစေရန် ဆောင်ရွက်မည်။

၁၇။ ၂၀၁၁-၂၀၁၂ ခုနှစ် ဒေသန္တရစီမံကိန်းကာလတွင် ကုန်သွယ်မှုကဏ္ဍနှင့်စပ်လျဉ်း၍ -

- (က) မူဝါဒမှာ ကုန်သွယ်မှုလုပ်ငန်းများ၏ ပို့ကုန်တိုးမြှင့်ဆောင်ရွက်နိုင်ရေးအတွက် ပံ့ပိုးကူညီဆောင်ရွက် ပေးမည်။
- (ခ) ရည်မှန်းချက်မှာ ကုန်သွယ်မှုကဏ္ဍ၏ အသားတင်ကုန်သွယ်မှုတန်ဖိုးကို အခြေခံနှစ်ထက် ၂.၂ ရာခိုင်နှုန်း တိုးတက်အောင် ဆောင်ရွက်မည်။
- (ဂ) လုပ်ငန်းစဉ်မှာ စီမံကိန်းကာလအတွင်း ထုတ်လုပ်မှုကဏ္ဍများ၏ ကုန်ပစ္စည်းထုတ်လုပ်မှုအပေါ် အခြေခံ၍ ကုန်သွယ်မှုကဏ္ဍ၏ရည်မှန်းချက်များကို အကောင်အထည်ဖော် ဆောင်ရွက်မည်။

အခန်း (၅)

အထွေထွေ

၁၈။ ၂၀၁၁-၂၀၁၂ ခုနှစ်၊ ဒေသန္တရစီမံကိန်းကို ၂၀၁၁ ခုနှစ်၊ ဧပြီလ ၁ ရက်နေ့မှစ၍ အကောင်အထည်ဖော် ဆောင်ရွက်ရန်ဖြစ်သည်။

၁၉။ ပြည်နယ်အစိုးရအဖွဲ့သည် ဤဥပဒေပါ ပြဋ္ဌာန်းချက်များအရ ယင်းတို့နှင့်သက်ဆိုင်သည့်ကဏ္ဍအလိုက် စီမံကိန်းများနှင့် ဒေသန္တရစီမံကိန်းများကို အကောင်အထည်ဖော်ဆောင်ရွက်ရာတွင် ဘက်ပေါင်းစုံမှ လိုအပ် သော အစီအမံများ ချမှတ်ကျင့်သုံးဆောင်ရွက်မည်ဖြစ်သည်။

ပြည်ထောင်စုသမ္မတမြန်မာနိုင်ငံတော် ဖွဲ့စည်းပုံအခြေခံဥပဒေအရ ကျွန်ုပ် လက်မှတ်ရေးထိုးသည်။

ဝန်ကြီးချုပ်
ကယားပြည်နယ်အစိုးရအဖွဲ့